

## پیرل زیرانی: براہوئی شاعری میں منظر نگاری کے امام

*A Peeral Zubairani: The Master of scenography in Brahui Poetry***Dr. Hafeezullah Sarparra**Lecturer Department of Pakistani Languages,  
NUML, Islamabad**Muhammad Younas**Senior Instructor, Department of Pakistani  
Languages, NUML, Islamabad**Muhammad Imran**Senior Instructor, Department of Pakistani  
Languages, NUML, Islamabad

ڈاکٹر حفیظ اللہ سرپارہ

لیکچرار شعبہ پاکستانی زبانیں، نمل، اسلام آباد

محمد یونس شیرپاؤ

سینیئر انسٹرکٹر شعبہ پاکستانی زبانیں، نمل، اسلام آباد

محمد عمران

سینیئر انسٹرکٹر شعبہ پاکستانی زبانیں، نمل، اسلام آباد

**Abstract**

This research article explores the unparalleled contribution of Pir Mohammad Piral Zubairani as the foremost poet of nature and scenography in Brahui literature. Zubairani stands out as a pioneering literary figure who masterfully captures the diverse landscapes, changing weathers, majestic mountains, blooming gardens, and vibrant sceneries of Balochistan in vivid poetic detail. Through his refined aesthetic sense and acute observational power, he transforms natural elements into central motifs of expression rather than mere backdrops. The study reveals how Zubairani's poetry, deeply rooted in the geography and spirit of Balochistan, sets a new standard in the artistic depiction of environment within Brahui verse. His poetic imagery not only mirrors the external world but also conveys a deep emotional and cultural resonance. By analyzing his major poems, this paper positions Zubairani as the leading voice of ecological and scenic representation in Brahui literature, whose work has expanded both the thematic depth and visual richness of the modern Brahui ghazal.

**Keywords:** Brahui poetry, Piral Zubairani, Nature imagery, Spring, landscape, Balochistan, Season.

کلیدی الفاظ: براہوئی شاعری، پیرل زیرانی، فطرت کے مناظر، بہار، زمینی مناظر، بلوچستان، موسم

پیرل زیرانی براہوئی جدید شاعری کا ایک منفرد اور درخشندہ نام ہے۔ اُن کی شاعری، بالخصوص براہوئی غزل، فطرت نگاری اور منظر نگاری کے اعتبار سے ایک ممتاز مقام رکھتی ہے۔ براہوئی شاعری کے ارتقائی مراحل میں پیرل زیرانی ایک ایسی آواز بن کر ابھرے جس نے اپنی منفرد فکر، جمالیاتی حس، اور دلکش آہنگ کے ذریعے براہوئی شاعری کو ایک نیا رخ عطا کیا۔ انہوں نے فطرت کے رنگ، خوشبو اور مناظر کو اس خوبصورتی سے شعری پیکر میں ڈھالا کہ براہوئی غزل کی دامن میں ایک نئی وسعت پیدا ہو گئی۔ پیرل وہ پہلے شاعر ہیں جنہوں نے براہوئی شاعری میں فطرت نگاری کو شعوری طور پر متعارف کرایا۔ انہوں نے اپنے مشاہدات کو جزئیات کے ساتھ منظوم کیا اور اس طرح براہوئی غزل کو محض داخلی جذبات کے اظہار سے نکال کر فطرت کے حسن سے ہم آہنگ کر دیا۔

پیرل زیرانی ایک پیدائشی تخلیق کار تھے۔ اُن کا یہ فطری میلان انہیں علم و ادب کے ماحول کی جانب لے گیا جہاں انہوں نے اپنی خداداد صلاحیتوں کا شعور حاصل کیا۔ اپنے احساسات و جذبات کی ترجمانی کے لیے شاعری کو اظہار کا وسیلہ بنایا اور اس میں فطرت کے رنگ، مناظر اور



جذبات کی آمیزش سے براہوئی شاعری کو نئی روح عطا کی۔ نامور ادیب اور قانون دان ڈاکٹر صلاح الدین مینگل پیرل کی شاعری کے بارے میں لکھتے ہیں:

"اگر پیرل کی شاعری قومی ہے تو وہ قوم کو بیدار کرتی ہے۔ اگر وطن کی شاعری ہے تو وہ اپنی سرزمین کے مناظر کو اتنے دلکش انداز میں پیش کرتا ہے کہ قاری لطف اندوز ہوئے بغیر نہیں رہ سکتا۔ وہ ہر شے کی قدر و قیمت اور صفت کو بیان کر کے اس کا مقام واضح کرتا ہے۔ وہ اپنے خیالات کی ترجمانی براہوئی زبان کے ان خوشبودار الفاظ سے کرتا ہے جو قاری کے ذہن کو معطر کر دیتے ہیں اور ضمیر کو توانائی بخشتے ہیں۔ خواہ وہ خانہ بدوش کی جھلک ہو یا بہار و برسات کے مناظر، وہ اپنی وادی کے احوال کو اس خوبی سے بیان کرتا ہے کہ میں نے دل سے اسے براہوئی کا 'اور ڈور تھ' کہہ دیا ہے۔" (1)

پیرل زیرانی نے بچپن ہی سے خانہ بدوش زندگی گزاری، جس نے ان کی طبیعت میں فطرت سے گہرا تعلق پیدا کیا۔ یہی تعلق ان کی شاعری میں جگہ جگہ جھلکتا ہے۔ انہوں نے اپنے علاقے کی فطری خوبصورتی، حسن و جمال اور اصل رنگوں کو اپنے اشعار میں پیش کیا ہے، جو ان کے فطری ذوق، گہرے مشاہدے اور جمالیاتی شعور کا مظہر ہے۔ پیرل کے منتشر اشعار کو کتابی صورت میں یکجا کرنے والے معروف براہوئی محقق و ادیب ڈاکٹر علی احمد شاد ان کی شاعری کو تین نمایاں حصوں میں تقسیم کرتے ہیں:

"پیرل زیرانی نے قدرت کی فیاضی، زندگی کے ہر احساس، اور قومی شعور کو شاعری کا موضوع بنایا ہے۔ ان کی شاعری کو تین حصوں میں تقسیم کیا جاسکتا ہے: (I) فطرت کا رنگ و جمال، (II) عرفان الہی اور عشق رسول ﷺ، اور (III) قومی شعور کا اظہار۔" (2)

پیرل نے غزل، نظم اور مثنوی میں طبع آزمائی کی، تاہم ان کا زیادہ تر شعری سرمایہ غزلیات پر مشتمل ہے۔ وہ ایک قادر الکلام اور فطری شاعر تھے، اس لیے نظم ان کے خیالات کے اظہار کے لیے ایک موزوں اور مؤثر صنف ثابت ہوئی۔ اگرچہ غزل ایک محدود اور داخلیت پسند صنف سمجھی جاتی ہے، پیرل نے اس صنف میں بھی اپنے فطری مشاہدے اور جمالیاتی احساس کو بخوبی برتا اور غزل کو ایک نیا رنگ عطا کیا۔ انہوں نے غزل کے دامن کو فطرت کے رنگین پھولوں سے مزین کر دیا۔

نظم چونکہ اظہار کے لیے زیادہ کشادگی اور آزادی فراہم کرتی ہے، اس لیے پیرل کی شعری صلاحیتیں اس صنف میں زیادہ نمایاں ہو کر سامنے آئیں۔ ان کی نظموں میں براہوئی لوک روایت کا آہنگ، فطری رنگ، مناظر کی مصوری، استعارات کا استعمال اور سرزمین وطن کے ساتھ عشق کی جھلک جابجا دکھائی دیتی ہے۔ ان کی ہر نظم گویا براہ راست فطرت سے گفتگو کرتی محسوس ہوتی ہے۔

پیرل زیرانی کی نظم "موسم ناگلو" (موسم کا پیغام) ان کی فنی مہارت، شعری جمالیات اور فطرت سے قربت کا خوبصورت مظہر ہے۔ یہ نظم صرف ایک موسمی تغیر کی عکاسی نہیں بلکہ ایک مکمل جمالیاتی تجربہ ہے، جو قاری کو فطرت کے حسن سے روشناس کرواتا ہے۔ پیرل زیرانی کی شاعری دراصل براہوئی ادب میں فطرت نگاری، داخلی و خارجی مشاہدات، اور قومی شعور کی حسین آمیزش ہے۔ وہ شاعر جس نے براہوئی غزل کو داخلی جذبات سے نکال کر منظر نگاری کی وسعتوں سے ہمکنار کیا، اُس کی ادبی خدمات آنے والی نسلوں کے لیے ایک قیمتی اثاثہ ہیں۔ پیرل کے اس طویل نظم کے دو بند یوں ہیں:

عرش اکھو بڑزانے

خرن ہر جہامیدانے

چتر بھلی تالانے

بوچا تین دمس شانگا

ہورہ چیکو مچا توں

برفاک پیہنا پچا توں

خرس خرسی مچا توں

بوجا تہ دمس شانگا (3)

پیرل زیرانی کی فطرت نگاری اور منظر کشی کا کمال اُن کی نظموں میں اپنی تمام تر جلوہ سامانیوں کے ساتھ نمایاں ہوتا ہے۔ اس کی بنیادی وجہ یہ ہے کہ نظم، غزل کے مقابلے میں، خیال کی ترسیل کے لیے زیادہ وسعت، آزادی اور فنی چاشنی فراہم کرتی ہے۔ نظم میں شاعر کو نہ صرف الفاظ کے انتخاب میں وسعت میسر آتی ہے بلکہ خیالات اور مناظر کو مکمل جزئیات کے ساتھ پیش کرنے کا موقع بھی حاصل ہوتا ہے۔ یہی وجہ ہے کہ پیرل کی نظمیں پڑھتے ہوئے قاری کے دل سے بے اختیار داد و تحسین کے کلمات "واہ واہ!"، "سبحان اللہ!" نکلتے ہیں۔

اُن کی نظم "داسا برک" (اب آجا) میں فطرت نگاری کی ایسی گل پاشی کی گئی ہے، اور مناظر کی ایسی دلکش تصویر کشی کی گئی ہے، جس کی نظیر براہوئی شاعری میں کم ہی ملتی ہے۔ اس نظم میں شاعر نے فطرت کے بدلتے رنگ، موسم کی لطافتیں، اور مناظر کی جمالیاتی روح کو اس قدر خوبصورتی سے شعری قالب میں ڈھالا ہے کہ قاری خود کو ان مناظر کا حصہ محسوس کرتا ہے۔ "داسا برک" محض ایک نظم نہیں، بلکہ ایک بصری و جذباتی تجربہ ہے جو فطرت کی لطافتوں، زمین کی مہک، اور موسم کی سرگوشیوں کو قاری کے دل میں اتار دیتا ہے۔

یہ نظم پیرل کی مشاہداتی گہرائی، فنی چابک دستی، اور فطرت سے والہانہ تعلق کا منہ بولتا ثبوت ہے۔ موسم کے اصل رنگ، ہوا کی خوشبو، درختوں کی سرسراہٹ، اور زمین کی طراوت کو جس باریکی سے اُنہوں نے بیان کیا ہے، وہ اُن کے اعلیٰ شعری ذوق اور تخلیقی بلندی کا مظہر ہے۔ "داسا برک" دراصل اُن کے اندر کے مصوّر فطرت کا شاہکار ہے، جو لفظوں سے مناظر کی ایسی تصویریں بناتا ہے کہ دل اور آنکھ دونوں محظوظ ہو جاتے ہیں:

میدان دھماں پڑ بہار جھمرک اریر کوہان خلوک

اینواریر دبا غٹی ہم بلبلاک چڑچڑ کروک

گو اڑخ ناباؤس پڑ تروگل گلاپ غٹی کروک

چینکا اریر پوٹھن گدی نیلو فراک نیلی مروک

داسا برک ایلم کنا داسا برک اڈا کنا

اینوبہ کین نن دولنی دستی بن چالالہ نا (4)

شاعر بہار، پیرل زیرانی نے جہاں غزل اور نظم میں فطرت نگاری، منظر کشی اور فکری بلندیوں کے جلوے بکھیرے، وہیں مثنوی جیسی نسبتاً کم برتی جانے والی صنفِ سخن میں بھی اپنی تخلیقی صلاحیتوں کا اظہار کیا۔ مثنوی میں بھی وہی رنگ، وہی آہنگ اور وہی فکری بلندی نظر آتی ہے۔ یہاں بھی اپنی مخصوص اندازِ بیان، منظر نگاری اور جذبہ حب الوطنی کو برقرار رکھا ہے۔ اُن کی مثنوی "بش مہ! سا کر" (اٹھو! جاگو!) ایک خوبصورت مثال ہے، جس میں وہ اپنے وطن کے دلکش مناظر کو نہایت مؤثر اور شعور انگیز انداز میں پیش کرتے ہیں۔ یہ نظم صرف فطرت کا بیان نہیں بلکہ ایک بیداری کا پیغام ہے ایک دعوتِ فکر ہے کہ لوگ اپنی زمین کے حسن کو پہچانیں، اس سے لطف اندوز ہوں، اور پھر اسی جذبے کے ساتھ آگے بڑھیں۔

"بش مہ! سا کر" دراصل ایک مثالی تخلیق ہے، جو فطرت نگاری کو قومی شعور کے ساتھ جوڑتی ہے۔ پیرل زیرانی نے اس مثنوی میں نہ صرف وطن کے خوبصورت مناظر کو شعری قالب میں ڈھالا ہے بلکہ اپنی قوم کو سستی و غفلت سے نکال کر بیداری اور فطرت کے حسین مناظر سے لطف

اندوز ہونے کی جانب بلایا ہے۔ مثنوی کی اس فکری و جمالیاتی آمیزش نے پیرل کو براہوئی ادب میں ایک منفرد مقام عطا کیا ہے:

بش مہ سہا کر، ہے کر قطارے	موسم ہتم نا پڑ لالہ زارے
گواڑخ نا بھلاک باء پڑ سلو کو	صدنا ز لاڈٹ نیکن ہر کو
غل گام ورنہ مستی انگ کن	لانچہ فی دوتے گواڑخ بنگ کن
سنگت و سیالاک مستی انو کو	بھلاتے نے آن مستی بنو کو
خن تن ملہ زو، پتہ فی سستی	آلم پدیکو مس نے آن مستی
محبل کہ لو کے نیم نن سحارا	زوسر کہ تینے دشت و دیارا
ہر گس کہ اینو خاچوک مروے	بھلے ہتم ناو، پتہ زوے
دے کو ہتم نا بھلاتا دختے	بڑزاکہ مولا خاچوکا بختے (5)

پیرل زبیرانی نے اپنی شاعری، بالخصوص غزلوں میں، بہار کو نہ صرف موسموں کا میر و سردار قرار دے کر اس کے ہر رنگ، ہر خوشبو اور ہر دلاویزی کو انتہائی باریک بینی اور مکمل جزئیات کے ساتھ منظوم کیا ہے۔ اُن کا قلم جب بہار کے جلووں کو چھوتا ہے تو وہ محض گل پاشی نہیں کرتا بلکہ ایک ایسا منظر نامہ تخلیق کرتا ہے جس میں فطرت اپنی تمام تر عنایتوں کے ساتھ جلوہ گر ہوتی ہے۔ اگرچہ بہار ان کی شاعری کا مرکزی موضوع رہا ہے، تاہم انہوں نے اپنے وطن کی سر زمین، پہاڑوں، وادیوں، دشت و میدان، باغ و گلستان، اور بالخصوص گل لالہ جیسے مناظر کو بھی غیر معمولی مہارت سے شعری قالب میں ڈھالا ہے۔ پیرل زبیرانی کی شاعری درحقیقت فطرت کے جمال، رومانیت، اور قومی شعور کی حسین آمیزش ہے، جہاں ایک طرف موسموں کی دلکشی ہے تو دوسری جانب زمین کی حقیقت اور اس سے جڑی محبت۔

شاعر بہار پیرل کی شاعری میں فطرت نگاری اور منظر کشی کے ایسے دلکش، پُر معنی اور پُر تاثیر نمونے موجود ہیں جو براہوئی ادب میں منفرد حیثیت رکھتے ہیں۔ اُن کی شاعری صرف خوبصورتی کی عکاسی نہیں بلکہ جذبات کی گہرائی اور احساس کی صداقت کا بھی آئینہ دار ہے۔ اگرچہ فنی لحاظ سے کہیں کہیں معمولی کمزوریاں نظر آتی ہیں، مگر فکری بلندی، مشاہداتی گہرائی اور جمالیاتی احساس اُن کی شاعری کو ایک خاص مقام عطا کرتا ہے (6)۔ پیرل جب بہار کی آمد کو اپنی آنکھوں سے دیکھتے ہیں تو وہ یکدم بے خود ہو جاتے ہیں اور قدرت کی رنگینیوں میں اس طرح کھو جاتے ہیں جیسے کوئی عاشق اپنے محبوب کے جلوؤں میں ڈوب جائے۔ اُن کی غزلوں اور نظموں میں بہار کا بیان ایک جمالیاتی تجربہ بن کر قاری کے دل کو چھو جاتا ہے۔ وہ ہر غزل کو فطرت کے کسی حسین منظر سے شروع کرتے ہیں اور بہار کی کیفیات کو اس انداز سے شعری قالب میں ڈھالتے ہیں کہ ہر شعر الگ، مکمل اور معنی خیز وحدت بن جاتا ہے۔ پیرل کی غزلوں کا یہ خاصہ ہے کہ وہ مطلع سے بہار کے رنگوں کا تذکرہ چھیڑتے ہیں اور ہر شعر میں اُس کے کسی نہ کسی پہلو کو دلنشین پیرائے میں بیان کرتے ہیں۔ اکثر اوقات وہ غزل کے آخر میں اپنی داخلی کیفیات، احساسات اور جذبات کو بھی شامل کر کے شعر کو زندگی کی گہرائی سے جوڑ دیتے ہیں۔ ایک غزل میں وہ بہار کی آمد کا ذکر اس قدر خوبصورت اور مؤثر انداز میں کرتے ہیں کہ گویا قاری خود اس بہار کا لمس محسوس کرنے لگتا ہے:

بے تاب مفسس بلبل چاہس بہار ولد ا  
داغائے ہستو بنگا گواڑک کہ تنخار ولد ا  
ہر جاگہ ارے خرن درختاک بھر م بڈا

دُہن بس ہتم ولد اُستاک سُر اور ولد (7)

پیرل زیرانی کی شاعری کا ایک نمایاں اور دلکش پہلو اُن کا تشبیہات و استعارات کا حسین استعمال ہے۔ وہ فطرت کے مناظر کو صرف بیان نہیں کرتے، بلکہ انہیں شعری تخیل اور علامتی زبان کے ذریعے ایک نئی معنویت بخشتے ہیں۔ اُن کی زبان میں فطرت صرف ایک منظر نہیں بلکہ ایک جذبہ، ایک پیغام اور ایک احساس بن کر ابھرتی ہے۔

وہ سبزہ زاروں کو محلی پوشاک سے تشبیہ دے کر نرم و نازک لمس کو محسوس کرواتے ہیں، پہاڑوں پر جمی سفید برف کو دستار کہہ کر انہیں وقار اور عظمت کی علامت بنادیتے ہیں، اور بارش کے بعد پہاڑی ندیوں میں بہتے پانی کو چاندی سے تشبیہ دے کر اُس کے چمکدار، چنچل اور خالص حسن کو اجاگر کرتے ہیں۔ اُن کے یہاں بادلوں کو آوارہ مسافر، ٹھنڈی ہوا کو نرم گیت اور گل لالہ کو دل عاشق کے جذبات سے جوڑ دینا عام بات ہے۔ ان تشبیہوں اور استعارات کے ذریعے پیرل نہ صرف فطرت کو جاندار اور بولتی ہوئی بنادیتے ہیں بلکہ قاری کو اُس منظر کا حصہ بھی بنادیتے ہیں۔ ان کی شاعری پڑھتے ہوئے محسوس ہوتا ہے جیسے الفاظ فقط معنی نہیں، بلکہ رنگ، خوشبو، لمس اور احساس بھی رکھتے ہیں۔

پیرل زیرانی کے ان شعری حربوں سے یہ ثابت ہوتا ہے کہ وہ نہ صرف فطرت کے عاشق تھے، بلکہ لفظوں کے فنکار بھی تھے، جو اپنے مشاہدے کو تخیل کے کیوس پر اس خوبصورتی سے منتقل کرتے تھے کہ قاری نہ صرف دیکھتا ہے، بلکہ محسوس بھی کرتا ہے:

پھر دسے نوکاپ دیرے دنکہ چاندی نادریا

چھرو شیلہ پُرء دیر آں رود جاری دے ونن (8)

پیرل زیرانی کو بہار سے ایک گہرا اور دلی لگاؤ ہے۔ ایسا جذباتی رشتہ جو صرف موسم کی تبدیلی نہیں بلکہ دل کی کیفیات کا آئینہ دار بھی ہے۔ اُن کی شاعری میں جب بہار کی آمد کا ذکر ہوتا ہے تو وہ محض فطری مناظر کی تبدیلی کا بیان نہیں بلکہ خوشی، مسرت، اُمید اور حیات نو کا بھرپور اظہار بن جاتا ہے۔ بہار کی آمد اُن کے لیے جشن فطرت کا موقع ہوتا ہے، اور وہ اسے پُر جوش انداز میں خوش آمدید کہتے ہیں۔ پیرل بہار کی موجودگی کو زمین کی زینت اور حیات نو کی علامت کے طور پر پیش کرتے ہیں، جبکہ اُس کی غیر موجودگی میں وہ زمین کی ویرانی، خشکی، پژمردگی اور اداسی کی بھرپور عکاسی کرتے ہیں۔ وہ زمین کو ایک ایسے منتظر عاشق کے طور پر پیش کرتے ہیں جو بہار کے قدموں کی چاپ کو ترس رہا ہو، اور اس کی آمد کے لیے بے قرار و پُر اشتیاق ہو۔

یہی منظر پیرل کی مصورانہ صلاحیت اور شاعرانہ تخیل کا اعلیٰ ثبوت ہے۔ وہ محض موسمی تبدیلی کو بیان نہیں کرتے بلکہ اس میں جذبے کی شدت، تخیل کی پرواز، اور جمالیاتی شعور کو اس مہارت سے سمیٹتے ہیں کہ قاری نہ صرف مناظر کو دیکھتا ہے، بلکہ انہیں محسوس بھی کرتا ہے۔ اُن کی یہ صلاحیت انہیں محض ایک شاعر نہیں، بلکہ فطرت کا عاشق اور مصور احساس بنادیتی ہے، جو زمین کے چہرے پر بہار کی مسکراہٹ کو لفظوں میں قید کرنے کا ہنر رکھتا ہے۔ وہ لکھتے ہیں:

نے بخیرٹ او ہتم ہر موسما تا میرنی

سیل نابر موسے دازو کہ داسا دیرنی

بش کہ پھلان سنجدا تا مسک ناگندے بہ

نی

تاج بیرف گل گلابے کرتا تخت آمیرنی



ناکسر ناچاریءِ داپھل پٹناک باغِ نا  
بررسیگ سرہتم نامد زبیا میرنی (9)

براہوئی شاعری میں بہار کے منتظر ماحول کا منظر اور بہار کی آمد کے ساتھ اُس کے رنگ و نور، حسن و جمال اور سرشاری کا جو شعری اظہار ملتا ہے، وہ پیرل زبیرانی کی غزلوں کا خاصہ ہے۔ اُن کی غزلیں صرف موسم کے بیان تک محدود نہیں ہوتیں بلکہ وہ بہار کو ایک جیتی جاگتی شخصیت، ایک محبوب، ایک مہمان کی مانند خوش آمدید کہتے ہیں، اور اُس کے انتظار میں تڑپتے ہوئے باغ و گلستان، ہر پھول، ہر شاخ اور ہر کھلی کی حالت کو نہایت لطیف انداز میں پیش کرتے ہیں۔

پیرل کی یہ شاعری ہمیں فطرت سے ایک جذباتی تعلق کا احساس دلاتی ہے۔ وہ بہار کی آمد سے قبل اداس مناظر، بے رنگ فضاں، اور خاموش زمین کی عکاسی یوں کرتے ہیں کہ قاری خود کو اس خاموشی اور سنائے میں محسوس کرتا ہے۔ اور جب بہار آتی ہے، تو اُس کے ساتھ پیرل کے الفاظ میں رنگ، روشنی، خوشبو، اور نغمگی کا سیلاب اُمد آتا ہے۔ پیرل زبیرانی کی غزلوں میں بہار کو ایک منتظر فطری ماحول کے ساتھ اس انداز میں جوڑ کر پیش کیا جاتا ہے کہ درخت، پھول، باغات، سب مل کر بہار کو خوش آمدید کہتے نظر آتے ہیں۔ اُن کا ہر شعر ایک منظر نامہ ہوتا ہے جس میں قاری صرف پڑھتا نہیں بلکہ اس منظر کو دیکھتا، محسوس کرتا اور اس میں کھو جاتا ہے:

او تہو صبحی سلام سر کہ ہندانی کنا  
در ہمیرے کر شمشکی کٹ سے داپھل انا  
اُست انا غٹی بلنگا نرگس و گل لالہ نا  
خوشی ناں لڈیرہ مایک زامر اتا و لٹا  
باغ ناہر کُنڈ کُنڈاں گہوش خوشنگا بٹے  
شب مجک پن مجک لاڈ لوڈے  
پھلن (10)

پیرل زبیرانی کی غزلوں میں منظر نگاری کا کمال اپنی مثال آپ ہے۔ جب وہ بہار کا ذکر کرتے ہیں، تو محض ایک موسمی کیفیت بیان نہیں کرتے، بلکہ قاری کو نرمی سے گلستان کے اندر لے جا کر، اُسے ایک ایک منظر کے سامنے لا کھڑا کرتے ہیں۔ وہ غزل کے شعروں میں یوں رنگ بھرتے ہیں کہ ہر سطر ایک جیتا جاگتا منظر بن جاتی ہے، اور قاری خود کو ان مناظر کے عین بیچ میں موجود اور ہم رنگ محسوس کرتا ہے۔ پیرل کی غزل قاری کے ذہن میں ایک دلکش بصری تجربہ پیدا کرتی ہے۔ ایک ایسی دنیا، جہاں ہر پھول کھلا ہے، ہر رنگ دمک رہا ہے، ہر خوشبو رقص کر رہی ہے۔ وہ گلستان کی نہ صرف وسعت دکھاتے ہیں بلکہ اس کے نقوش، خوشبو، چمک اور زندگی کو شاعرانہ پیرائے میں قاری کے احساس میں اتار دیتے ہیں۔ پیرل کی شاعری کا یہ خاصہ ہے کہ وہ محض بیان نہیں کرتے، بلکہ مناظروں کو برتتے ہیں، اُن میں سانس لیتے ہیں اور قاری کو بھی اُس میں شریک کر لیتے ہیں۔ بہار کے ہر پہلو کو کبھی چمکتے پرندے، کبھی ہنسی کلیاں، کبھی شبنم سے نکھر اسبزہ سب پیرل کے الفاظ میں ایک زندہ حقیقت کی صورت ظاہر ہوتے ہیں۔ ان کی غزلوں میں فطرت سے محبت، قربت اور احترام کا جو لطیف جذبہ جھلکتا ہے، وہ قاری کے دل کو چھو جاتا ہے۔ ہر شعر ایک تصویر، ہر تصویر ایک جذبہ، اور ہر جذبہ ایک لطیف پیغام بن کر دل و دماغ کو معطر کر دیتا ہے۔ یہی پیرل زبیرانی کی منظوم مصوری کا اصل کمال ہے، جو براہوئی غزل کو ایک بصری اور جذباتی تجربہ بنا دیتا ہے:

بش مہ شاعر شعر نی پا، بسونے ہر واہتم  
گہوش خوشے خوشے بسونے پھلاہتم  
مشتے آتالان خیری بھلی آخون آ  
گل کن تانچ جو انویسونه زیباہتم  
پیرل اندن مہرواں اللہ مرے نابالغا  
چاہتم نے آبرے دُن بسونے بھلاہتم (11)

پیرل زیرانی بہار کا دیوانہ ہے ایسا دیوانہ جو بہار کی آمد پر محض خوش نہیں ہوتا بلکہ سرشار ہو جاتا ہے۔ وہ بہار کے ساتھ ایسا والہانہ تعلق رکھتا ہے جیسے کوئی عاشق اپنے محبوب کو مدتوں بعد پالے۔ بہار کے آتے ہی اُسے ہر سمت پھول، ہر منظر گلستان، اور ہر جھونکا خوشبو کا پیامبر محسوس ہوتا ہے۔ وہ قدرت کے حسین مناظر میں اس قدر محو ہو جاتا ہے کہ دنیا و مافیہا سے بے نیاز ہو جاتا ہے۔ ہر گلی، ہر گل، ہر رنگ، اور ہر خوشبو اُسے اس شدت سے لبھاتی ہے کہ وہ دیوانہ وار اُنہیں گلے لگانا چاہتا ہے، اُن کی آغوش میں خود کو بھول جانا چاہتا ہے۔ یہ فقط ایک ظاہری کیفیت نہیں بلکہ پیرل کی شاعری میں جھلکنے والی روحانی سرشاری، جمالیاتی حساسیت اور فطرت سے بے پناہ محبت کا عملی اظہار ہے۔ وہ بہار کو صرف موسم نہیں بلکہ جمال، زندگی، امید اور وجدانی سچائی کے طور پر دیکھتا ہے۔

پیرل کی ایک غزل میں بہار سے یہ محبت اور دیوانگی اس شدت سے جھلکتی ہے کہ قاری محسوس کرتا ہے جیسے خود وہ بھی پھولوں کے درمیان کھڑا ہو، کلیاں اُس سے ہمکلام ہوں، اور فضا اُس کے لیے گنگنا رہی ہو۔ یہ غزل بہار کی دیوانگی کا صرف بیان نہیں بلکہ ایک جذباتی تجربہ ہے جس میں شاعر کی رُوح پوری فطرت میں گھل مل جاتی ہے:

کننا زیب جان موسے پھلنا کنا پھل برک بردے بھلنا  
برک کان بہ سیلا مشء کوچہ نامش و کوچہ کل گلشنے بھلنا  
ہتم بس پھلاک سر ہلکوچا بھوکان عنن لشکرے بھلنا  
بشہ برکہ پیرل ہتم نادے بہ کاں دُولچی کن ہے بھلنا (12)

پیرل زیرانی نے اپنی شاعری میں جن بہاروں کی منظر کشی کی ہے، وہ نہ صرف دلکش اور رنگین تھیں بلکہ فطرت کی وہ اصل، سادہ، اور خالص شکل تھیں جو آج کے موسموں میں مفقود ہوتی جا رہی ہے۔ موسمیاتی تبدیلی، ماحولیاتی عدم توازن، اور انسانی مداخلت کے باعث آج کا بلوچستان وہ بلوچستان نہیں رہا جس کی بہاریں کبھی پورے علاقے کو سرسبز، گلزار اور خوشبودار بنادیا کرتی تھیں۔ پیرل اُس دور کا چشم دید گواہ تھا جب بہار حقیقتاً ایک زندہ تجربہ تھی، زمین کے چہرے پر تبسم کی صورت تھی، اور فطرت کی خاموش زبان میں محبت کا گیت تھی۔ یہی وجہ ہے کہ اُن کی شاعری میں بہار محض ایک موسمی تبدیلی نہیں، بلکہ ایک مکمل منظر، ایک جذبہ، ایک فکری اور جمالیاتی تجربہ بن کر سامنے آتی ہے۔

پیرل کی شاعری دراصل بلوچستان کی فطرت کی تاریخی دستاویز ہے۔ ایسا ادبی خزانہ جس میں اُس زمانے کے بہاروں کے حقیقی رنگ، خوشبو، سرسبزی اور روانی اپنی مکمل آب و تاب کے ساتھ محفوظ ہیں۔ وہ بہار کو اپنی سرزمین پر پھیلتی ہوئی سبز چادر، گل و گلاب کی اصل خوشبو، اور وادیوں میں جھومتے پھولوں کے منظر کے طور پر پیش کرتے ہیں۔ پیرل کی شاعری ہمیں اُس فطری جمال کی یاد دلاتی ہے جو اب محض یاد بن کر رہ گئی ہے۔ اُن کی غزلوں اور نظموں میں بہار پورے بلوچستان کو ایک چمن میں بدل دیتی ہے، جہاں ہر پھول اپنی شناخت، ہر رنگ اپنی چمک، اور ہر

جھونکا اپنی تازگی کے ساتھ موجود ہوتا ہے۔ پیرل کی یہ بہاریں نہ صرف ان کی شاعری کا حسن ہیں بلکہ بلوچستان کے ماضی کی وہ تصویریں ہیں جو آنے والی نسلوں کے لیے ادبی آئینہ اور جمالیاتی ورثہ ہیں:

سَر ہتم چاخرنی ناکاٹھے      گل گلاپے ہرچمن ناکاٹھے  
جن جٹا پھل زیباک الکُسر      گواڑخ بند اگل جن ناکاٹھے  
سَر ہتم تس زندو بُودس عالے      بش کرے ہر بوج و پن ناکاٹھے  
پھر دسے نوکاپ ناشر ارہء      ہلک سلاکل وطن ناکاٹھے (13)

بہار محض زمین کی سرسبزی کا پیغامبر نہیں، بلکہ وہ کائنات کی ہر شے میں نئی روح پھونکنے والا موسم ہے۔ یہ موسم درختوں کو نئی شادابی عطا کرتا ہے، پھولوں کو حسن، رنگ، خوشبو اور لطافت سے نوازتا ہے، اور انہیں قابل دید و پرکشش بنا دیتا ہے۔ ہر کھلی ایک تبسم، ہر شاخ ایک بازو، اور ہر پھول ایک پیام بن کر بہار کی آمد کا اعلان کرتا ہے۔ بہار صرف پودوں کے لیے ہی نہیں، بلکہ پرندوں کے لیے بھی نغمگی اور سرشاری کا موسم ہے۔ وہ درختوں کی شاخوں پر نغے بکھیرتے ہیں، آسمان میں پرواز کے ساتھ خوشی کے گیت گاتے ہیں، اور یوں فطرت کا ہر گوشہ موسیقیت سے بھر جاتا ہے۔ بہار کائنات کو جیسے نیند سے جگاتی ہے۔ ہر شے کو نئی تازگی، نئی زندگی اور نئی توانائی کا احساس دلاتی ہے۔ اور یہی احساس جب انسان کے دل میں اترتا ہے تو وہ بھی زندگی کے حسن کو محسوس کرنے لگتا ہے، امیدوں کی کلیاں اُس کے باطن میں کھلنے لگتی ہیں، اور وہ فطرت کی ہم آہنگی میں خود کو شامل پاتا ہے۔

یہ تمام رنگینیاں، مناظر، احساسات اور کیفیات پیرل زبیرانی کی غزلوں میں نہایت خوبصورتی، نرمی اور سچائی کے ساتھ شعری قالب میں ڈھلے ہوئے نظر آتے ہیں۔ اُن کے اشعار میں بہار صرف منظر نہیں، بلکہ محسوسات کا جشن ہے؛ وہ بہار کو ایک زندہ وجود کی صورت بیان کرتے ہیں جو زمین، فضا، پرندوں، درختوں اور انسان کے دل تک رسائی رکھتا ہے۔ پیرل کی غزلوں میں بہار محض ایک موسم نہیں بلکہ زندگی کا جشن، امید کی نوید، اور فطرت کے زندہ ہونے کا اعلان ہے۔ ان کی شاعری میں بہار کا ہر رنگ، ہر آواز اور ہر احساس موجود ہے۔ اور یہی اُن کے فن کی اصل طاقت ہے:

دہن چاکہ بس گواڑخ تینے ہسینے ہر جلال ٹی  
خن تے پٹیرہ گلاب و گواڑخاک ہم دے وکپ نس سال ٹی  
مُد خوشے ہم ہتم ناگہوش صبحی ہم بنینے باغ و پھلا تا دے  
بلبلاتا جُلُٹلے سَر صبح تو چوٹوک گڈوک مُسر بُز ابا ل ٹی  
بش کرے داند و موسم ہر اسہ سہدار و ساسی ءنغان  
ساہ شاغا بوج و بھنڈی درخت ناہر تاک و پن ہر ٹال ٹی (14)

پیرل زبیرانی نے فطرت کے حسن میں آنکھ کھولی، اسی میں جوانی دیکھی اور اسی کے آغوش میں اپنے فنی شعور کو جلا بخشی۔ اُن کی شاعری محض خیالی تصویریں نہیں بلکہ جیتی جاگتی فطرت کی وہ تصویریں ہیں جو اُن کے مشاہدے اور تجربے سے نکھر کر سامنے آئی ہیں۔ وہ صرف فطرت کے مناظر بیان نہیں کرتے، بلکہ انہیں ایسے اسلوب میں ڈھالتے ہیں کہ قاری اُن مناظر میں داخل ہو جاتا ہے، انہیں محسوس کرتا ہے، اُن میں سانس لیتا ہے۔ پیرل کی شاعری سے فطرت کی گہرائی، جزئیات، اور معنویت کا جو اظہار ہوتا ہے، وہ اس بات کا ثبوت ہے کہ وہ فطرت کے سچے عاشق اور



باریک بین مشاہدہ کار ہیں۔ ان کی فطرت نگاری نہ صرف حقیقی اور اصل ہے بلکہ معیاری اور اثر انگیز بھی ہے۔ اُن کے اشعار میں موجود تشبیہات، استعارات، اور الفاظ کا چُناؤ اس قدر موزوں اور دلنشین ہے کہ ہر منظر ایک تصویری فریم بن کر سامنے آتا ہے۔

پیرل کی غزلیں یوں محسوس ہوتی ہیں جیسے کسی قصہ گو کے لبوں سے نکلنے والی داستانیں ہوں۔ وہ قاری کا ہاتھ پکڑ کر اُسے بلوچستان کی بہار میں لیے پھرتے ہیں؛ ایک ایک منظر دکھاتے ہیں، ہر پھول کی خوشبو سناتے ہیں، اور ہر رنگ سے رنگین کر دیتے ہیں۔ ان کی غزلوں میں فقط گل پاشی نہیں، بلکہ محبت، والہانہ پن، اور تخیل کی پرواز بھی شامل ہے۔ بعض غزلیں تو اس قدر مکمل فطرت نگاری پر مبنی ہوتی ہیں کہ یوں لگتا ہے جیسے شاعر نے صرف بہار، گلستان، اور سرزمین بلوچستان کے مناظر کو شعری قالب میں سمیٹنے کے لیے قلم اٹھایا ہو۔ پیرل بہار کو صرف دیکھتے نہیں، بلکہ اُس میں جیتے ہیں، اور یہی زندگی اُن کی شاعری میں منتقل ہو جاتی ہے۔

پیرل کی ایک غزل میں باغ کا منظر اس خوبصورتی سے بیان ہوا ہے کہ قاری محسوس کرتا ہے جیسے وہ خود اُس باغ میں موجود ہو جہاں ہر شاخ جھوم رہی ہو، ہر کلی مسکرا رہی ہو، اور ہر پرندہ نغمہ سرا ہو۔ پیرل کی غزلوں میں بلوچستان کی بہاروں کی پوری وسعت، رعنائی، اور جمال منظوم ہو چکے ہیں۔

پیرل زبیرانی، بلاشبہ، براہوئی شاعری میں منظر نگاری کا امام (15) فطرت کا سچا ترجمان ہے جس نے اپنی غزلوں کو فطرت کی خوشبو، رنگ اور زندگی سے بھر کر براہوئی ادب کو جمالیاتی عظمت عطا کی ہے:

ہتم بَش کرے پھلِ باغِ ٹی      بوکانِ خنِ سُنبلِ باغِ ٹی  
گدے تن سُر نے تہو صحب انا      نن ام کان ہرنِ زبیلِ باغِ ٹی  
دے سے پھر پڑیکاتہ شولا ہنا      کہ ہر جوہِ جول ولِ باغِ ٹی  
امر دُب ارے یاتِ ٹی رب انا      ہر نبوہ کان پیرلِ باغِ ٹی (16)

پیرل زبیرانی کی یہ غزل اپنی نوعیت میں بے مثال ہے۔ وہ شاعر جس نے غزل جیسے سخت اور محدود صنف میں باغ، بہار، پھول، پرندے، تتلیاں اور فطرت کے ہر پہلو کو اس قدر مکمل اور دلنشین انداز میں منظوم کیا، وہ بجا طور پر براہوئی شاعری کا منظر نگارِ اعظم کہلانے کا حق دار ہے۔ ان کی شاعری میں نہ صرف ایک شاعرانہ لطافت اور فکری گہرائی موجود ہے بلکہ وہ فطرت کی ہر جزئیات کو اس شدت اور محبت سے بیان کرتے ہیں جیسے وہ اُن کے جسم و جان کا حصہ ہوں۔ یہ فطری مشاہدہ اور قلبی وابستگی اتفاقی نہیں بلکہ پیرل کی خانہ بدوشانہ زندگی کا ثمر ہے۔ دشت، پہاڑ، میدان، گل لالہ کے جنگلات، باغات، اور بہار کی پررنگ و پر نور صبحیں اُن کے بچپن کی آنکھوں کے سامنے گزری ہیں۔ وہ سردیوں میں میدانی علاقوں (کچھی) اور گرمیوں میں اپنے پہاڑی وطن کی جانب کوچ کرتے تھے۔ یہی خانہ بدوشی، جو براہوئی ثقافت کا طرہ امتیاز ہے، پیرل کو فطرت کے بے حد قریب لے آئی۔ یہی قربت بعد ازاں اُن کے شعری اسلوب کا بنیادی حوالہ بن گئی۔

پیرل فطرت کے حسن کو صرف ظاہری سطح پر نہیں دیکھتے بلکہ گہرائی میں اتر کر، احساس و وجدان کی تہہ میں جا کر اس کا مشاہدہ کرتے ہیں۔ وہ فطرت کو مشاہدہ، تجربہ، یاد، محبت، اور روحانیت کے امتزاج سے منظوم کرتے ہیں۔ اُن کے اشعار میں فطرت نگاری اور منظر کشی کے جتنے رنگ، پرت اور جہتیں موجود ہیں، وہ براہوئی شاعری میں اپنی مثال آپ ہیں۔ وہ جس شوق، محویت اور باریکی سے پھول کے رنگ، تتلی کی جنبش، پرندوں کی چھپا ہٹ اور باغ کی خوشبو کو لفظوں میں ڈھالتے ہیں، وہ نہ صرف ادبی بصیرت کا مظہر ہے بلکہ جمالیاتی کمال کا بھی شاہکار ہے۔

موسمی تبدیلیوں اور بارشوں کی کمی کے باعث آج بلوچستان کی بہار پہلے جیسے نہ رہی، لیکن پیرل کی شاعری اُس گمشدہ بہار کا فکری اور جمالیاتی ریکارڈ

ہے۔ اُن کی غزلیں اس سر زمین کے پرانے حسن کی تصویری الہم کی مانند ہیں، جن میں ہر تصویر ایک اشعار میں بسی ہوئی یاد ہے۔ ان کی شاعری درحقیقت بلوچستان کی بہاروں کی تاریخ اور روح ہے، جو براہوئی زبان میں محفوظ ہو گئی ہے۔

پیرل نے براہوئی شاعری میں فطرت کی جن رنگین، مکمل اور حقیقی تصویروں کو پیش کیا ہے، وہ محض لفظوں کی بازیگری نہیں بلکہ مشاہدے کا کمال، زبان پر قدرت، اور داخلی جذبے کی صداقت کا نتیجہ ہے۔ اُن کی غزلیں اس قدر خالص براہوئی لفظیات اور روایتی شعری آہنگ سے مزین ہیں کہ وہ براہوئی فطرت نگاری کا دائمی حوالہ بن چکی ہیں۔ پیرل کی یہ غزل بلاشبہ منظر نگاری، تخیل، اور فطرت سے عشق کا جیتا جاگتا شاہکار ہے۔ اور براہوئی ادب میں ہمیشہ زندہ رہنے والی شاعری کا درجہ رکھتی ہے:

وطن ناکند دے ہتم تو ہوارے      نن اونا پدینے عجب کیف دارے  
ملا خنتے گوارخ و ترنا خڑینکٹ      ارے سینہ ٹھپ اُستان داغدارے  
دوی سیسو آتا متوبند باءٹی      ہُرک دانگ اینگ عاشقان توارے  
زمین وزمان کیف اُٹی بڈ ہنارے      ارے مَسْت بے سُد کیفان خمارے  
تلان نودنا شترہ شولیک دم دم      ہتم ساہ شاغا کہو کا ڈغارے  
ہتم ناند ارہ نمائیس موانان      ہے پیرل شاعر نائن توارے (17)

پیرل زبیرانی دراصل ایک مصور شاعر ہیں ایسے شاعر جنہوں نے فطرت کے مناظر، انسانی جذبات، موسموں کے رنگ اور معاشرتی کیفیات کو منظوم کر کے تصویر میں بدل دیا ہے۔ ان کی شاعری کا ہر موضوع فقط الفاظ کا تسلسل نہیں بلکہ ایک جمالیاتی تجربہ ہے، ایک احساس کی تصویر ہے۔ وہ کسی بھی کیفیت یا واقعے کو اس طرح بیان کرتے ہیں کہ قاری صرف اسے پڑھتا نہیں بلکہ محسوس کرتا ہے، دیکھتا ہے، اور جیتا ہے۔

اسی شعری فنکاری اور مشاہداتی مہارت کا مظاہرہ پیرل نے اپنے ہم عصر اور دوست شاعر حکیم خدائے رحیم کی وفات پر لکھے گئے مرثیے میں کیا ہے۔ یہ صرف ایک مرثیہ نہیں بلکہ فطرت، ماحول، اور دوستوں کے دلوں میں اُتر آنے والی اداسی کا مشترکہ اظہار ہے۔ پیرل نے دکھ، غم اور جذبات کی شدت کو فطرت کے مناظر، بہار کی خاموشی، فضاؤں کی سستی اور پھولوں کی پژمردگی کے ذریعے اس طرح بیان کیا ہے کہ وہ اشعار براہ راست دل پر اثر کرتے ہیں۔ مرثیے کے اشعار میں صرف انسانی سو گوار فضا نہیں بلکہ سارا ماحول سو گوار دکھائی دیتا ہے۔ بہار جو ہمیشہ پیرل کی شاعری میں رنگ، خوشبو اور زندگی کی علامت رہی ہے، یہاں خاموش، افسردہ اور گم سم دکھائی دیتی ہے۔ پھول کھلنے سے انکار کر رہے ہیں، تتلیاں اُڑنے سے اجتناب کر رہی ہیں، اور فضائیں خالی و بے رونق محسوس ہوتی ہیں۔ گویا خدائے رحیم کی وفات صرف ایک انسان کا نہ رہنا نہیں بلکہ فطرت کا بھی ماتم ہے۔ اس مرثیے میں پیرل کی فطرت نگاری ایک نیا رخ اختیار کرتی ہے۔ یہاں فطرت خوشی و رنگ کی نہیں، بلکہ دکھ اور خلا کی ترجمان ہے۔ پیرل نے مرثیہ نگاری کے اس اسلوب کو ایک نیا زاویہ دیا ہے، اور اسے محض روایتی رنج و الم سے نکال کر حسیاتی اور منظر نامہاتی قالب میں پیش کیا ہے۔

یہ مرثیہ پیرل کی شعری بصیرت، فکری گہرائی، اور ادبی جمالیات کا منہ بولتا ثبوت ہے، اور اس سے ثابت ہوتا ہے کہ وہ صرف فطرت کا شاعر نہیں بلکہ احساسات کا معمار، مناظر کا مصور، اور جذبات کا ترجمان ہے۔ مرثیے کے چند اشعار یوں ہیں:

ہے ہے درے نئے آن اے یار مہروانا

درد اتہ موت شولا شاہائے کم توانا

زرگس ناخنک پستو حیران دا غم آن او  
داغا کو گواڑ خاتاسہ سینہ اُست و جانا  
نوداک ہو غرہ داشولیرہ خنک اوتا  
خمیسُن خربیک ہر دم دژدان ناگمانا  
نیلوپراک نیلی سوگی گداتے ہلکر  
مون شیف مون اوتا دوتن خلیہ زانا  
ہے ہے حکیم الاکل سنگت آتے داڑے  
سرملک مون خدا غامس خن تاروانا (18)

پیرل زیرانی کی شاعری جہاں فطرت کے رنگ، بہار کے مناظر اور منظر کشی کے کمالات سے مزین ہے، وہیں ان کی شاعری کا ایک نمایاں اور بامعنی پہلو عرفانِ الہی اور عشقِ رسول ﷺ بھی ہے۔ پیرل کی شاعری صرف زمین کے مناظر تک محدود نہیں، بلکہ ان کی نگاہ عرش کی رفعتوں اور لوح و قلم کی حقیقتوں تک پہنچی ہوئی ہے۔ پیرل کا دل عشقِ رسول ﷺ کی روشنی سے منور تھا۔ اُن کی نعتیہ شاعری صرف رسمی مدح نہیں بلکہ محبت، احترام، اور خلوص کے چشمہ صافی سے نکلی ہوئی لگتی ہے۔ وہ نبی کریم ﷺ کی ذاتِ اقدس کو کائنات کی تخلیق کا سبب مانتے ہیں اور اس نظریے کو نہایت محبت اور فکری لطافت کے ساتھ اپنی نعتوں میں پیش کرتے ہیں۔

پیرل کی ایک نعت میں وہ کائنات کی تخلیق کے مناظر کو نبی کریم ﷺ کی نسبت سے اس طرح بیان کرتے ہیں کہ قاری نہ صرف عقیدت میں ڈوب جاتا ہے بلکہ تخیل اور جمالیاتی سرشاری کی کیفیت میں بھی چلا جاتا ہے۔ پیرل کی نعتوں میں عقیدت و احترام کے ساتھ ساتھ جمالیاتی توازن، شعری حسن، اور فکری گہرائی بھی ملتی ہے۔ اُن کا عشقِ رسول ﷺ جذباتی وابستگی سے بڑھ کر ادبی پختگی اور فکری وسعت کے سانچے میں ڈھلا ہوا ہے۔ وہ نبی کریم ﷺ کی ذات کو رحمتِ کائنات، محورِ تخلیق اور محبتِ الہی کا مظہر سمجھتے ہیں، اور اسی احساس کو بڑی لطافت اور وقار سے نظم کرتے ہیں۔ پیرل زیرانی کی نعتیہ شاعری براہِ نوئی زبان کے نعتیہ ادب میں ایک نایاب اور روشن مثال ہے، جو روحانیت، عشق، ادب، اور جمال کا حسین امتزاج ہے:

ودی مُسنی وودی مس جہاں      گڑا مس خدا ناخدا ئی عیاں  
فرشاک ام آسمان وز میں      وودی مسونانور انا چشمہ غاں  
ودی مس بلبل و عشق ائی      خن پھل ٹی دروشم ناعیاں  
ودی مس دھرتی خل و مش تیتوں      وودی سوردریاب مس ناپنا (19)

پیرل زیرانی نے نعتیہ شاعری کو صرف مدحِ رسول ﷺ تک محدود نہیں رکھا بلکہ اسے ایک فکری اور جمالیاتی منظر نامہ میں ڈھالا۔ ان کی ایک نعت میں وہ سرزمینِ عرب کی آمدِ مصطفیٰ ﷺ سے قبل کی ویرانی اور بعد از آمد کی بہار انگیزی کو یوں بیان کرتے ہیں کہ گویا ایک ویرانہ گلزار میں بدل گیا ہو۔ اس نعت میں شاعر بیان کرتا ہے کہ رسول کریم ﷺ کی آمد سے قبل عرب کی زمین سگدل، خشک، بے نور، اور جہالت کے اندھیروں میں ڈوبی ہوئی تھی۔ نہ وہاں انسانیت کے چراغ تھے، نہ اخلاق کے پھول، نہ روحانی روشنی کی کوئی رفق۔ لیکن جیسے ہی آمدِ مصطفیٰ ﷺ ہوئی، تو وہی زمین گلزار بن گئی، وہی صحرا انخلستانوں میں بدل گئے، اور فضا میں محبت، علم، ہدایت، اور نورانیت کے رنگ بکھر گئے۔

پیرل کا یہ تصور صرف شاعر کا وجدانی احساس نہیں بلکہ عقیدے کی فکری ترجمانی بھی ہے۔ وہ کہتے ہیں کہ اگر رسول اللہ ﷺ کی آمد نہ ہوتی، تو نہ یہ زمین ہوتی، نہ آسمان، نہ چاند و سورج، نہ فطرت کے حسین مناظر سب کچھ آپ ﷺ کے صدقے میں تخلیق ہوا۔ وہ کائنات کی ہر شے کو ذاتِ مصطفیٰ ﷺ کے ساتھ مربوط دیکھتے ہیں اور اس حقیقت کو بڑے جمالیاتی انداز میں نعتیہ پیرائے میں بیان کرتے ہیں:

پیرل کے اس کلام میں عشق رسول ﷺ، عرفانِ ربانی اور فطرت کی شعری ترجمانی کا ایسا حسین امتزاج ہے جو براہوئی ادب میں کم ہی نظر آتا ہے۔ وہ اپنے اشعار میں عشق و ادب کے موتی اس طرح پروتے ہیں کہ ہر شعر روح کو جلا بخشتا ہے اور دل کو سجدے کی حالت میں لے جاتا ہے۔ ان کی یہ نعت محض عقیدت نہیں بلکہ روحانی منظر کشی اور فکری عمق کا دل آویز نمونہ ہے، جو نعتیہ شاعری کو ایک نئے شعری افق پر لے جاتی ہے۔ پیرل نے براہوئی زبان میں عشق رسول ﷺ کو دل، زمین، فضا، اور کائنات کے ساتھ ایسا مربوط کیا ہے کہ ان کا نعتیہ کلام تاریخ، عقیدت، اور ادب کا سنگم بن کر سامنے آتا ہے:

نئے گہو شاک ہتم ناہنین اُسرہ	ونے گند ہنین اسکہ بھلنا
نہ نوداک کوہان خلوک اُسرہ	نہ ہورہاک غونبارہ بشام نا
نہ چشمہ ناچکل نہ کافی و جو	نمونہ جہان اس بیوان نا
دونواخت ائی صہب تماہنا	کہ دے ٹک اول تس بجاکم نا
خدا تس خدائی تینا نشان	کرے نے ودی میس داجا گہ غا
اگر نور ناگٹوک روشنی	خدائی نامسک خدا پاک نا
نہ مسک سہیل و ہتم نازماں	دسیکہ نہ پھر نود و بشام نا
نہ مشتاقطاراک داسرہ	ہنینا تہونے کہ سر صاف نا
دوچاپی گروکاک نئے خلکہ	نہ غونبارہ داہورہ غاک ہر دما
نہ غنیک باہ مسرہ بھلنا	نہ بھل بسکہ باغی زندگی نا
خدا دو جہاں تن پٹ نا کرے	قسم گنگ خدا پاک لولاک نا (20)

پیرل زیرانی کی شاعری محض الفاظ کا فن نہیں بلکہ ایک عقیدت مند دل کی دھڑکن اور فطرت سے معمور آنکھوں کا مشاہدہ ہے۔ وہ بلاشبہ فطرت کا شاعر ہے، لیکن اس کی فطرت نگاری محض مناظرِ قدرت کی سطحی تصویر کشی نہیں بلکہ ایک روحانی تجربہ ہے۔ یہی وجہ ہے کہ پیرل کی نعتیہ اور حمدیہ شاعری بھی فطرت کے رنگ و نور سے لبریز نظر آتی ہے۔ پیرل کے نزدیک کائنات کی ہر شے — بہار، سبزہ، پھول، پتے، درخت، پرندے، ہوائیں اور بارشیں — سب اللہ کے ذکر اور رسول کریم ﷺ کی ثناء میں مصروف ہیں۔

اس کی نعتوں میں محبتِ رسول ﷺ فقط زبان سے نہیں، بلکہ ہر ذرے کی آواز میں جھلکتی ہے۔ وہ پھولوں میں عشق دیکھتا ہے، پرندوں کے چہچہاہٹ میں درد کی بازگشت سنتا ہے، اور بہار کے رنگوں میں درِ مصطفیٰ ﷺ کی جستجو محسوس کرتا ہے۔ پیرل کی شاعری میں عشق رسول ﷺ کوئی الگ موضوع نہیں بلکہ فطرت کی رگوں میں دوڑتا ایک احساس ہے، جو اُس کے ہر شعر میں کسی نہ کسی صورت ظاہر ہو جاتا ہے۔ پیرل کے نعتیہ اشعار میں ایسی گہرائی، سچائی، اور جمالیاتی لطافت موجود ہے کہ قاری اُس عشق کو صرف پڑھتا نہیں بلکہ محسوس کرتا ہے، سانسوں میں بسالیتا ہے۔ اُس کی شاعری ہمیں بتاتی ہے کہ جب دل عشق سے لبریز ہو، اور آنکھ فطرت کی رنگینی دیکھنے والی ہو، تو ہر شے عاشق رسول ﷺ دکھائی دیتی ہے۔

ہے:

دا اچھلاک پارہ محمد نبیؐ  
دا از امر تاؤ لا کو در نگاتیا  
دا اٹالی وکیت آتا ہر پن پن  
دا گہوشاک ہتم نادا صاحبنا  
دا گوارخ ناغٹیک مش تا تالان  
دا چکا تاغلغل ہتم نادا  
دا درختاک پارہ محمد نبیؐ  
والڈیرہ پارہ محمد نبیؐ  
عجب خوش پارہ محمد نبیؐ  
جلہو کیرہ پارہ محمد نبیؐ  
او مخیسہ پارہ محمد نبیؐ  
شاہ کیرہ پارہ محمد نبیؐ (21)

اگرچہ پیرل زبیرانی کی شاعری میں بہار بنیادی موضوع کی حیثیت رکھتی ہے، لیکن اُن کے ہاں فطرت نگاری صرف موسمی حسن کی مرہون منت نہیں ہے، بلکہ وہ قدرت کے ہر لمحے اور ہر تبدیلی کو شاعرانہ تخیل سے سجاتے ہیں۔ اُن کی غزلیں نہ صرف بہار کی رعنائیوں کا پتہ دیتی ہیں بلکہ خزاں کی ویرانی، سردیوں کی ٹھنڈک، صبح کی تازگی، شام کی دھندلاہٹ، چلتن کے مناظر، دشت کی وسعت اور بارش و بر فباری جیسے مناظر بھی اُسی شاعرانہ حساسیت سے پیش کیے گئے ہیں۔

پیرل کے ہاں صبح کا منظر ہو تو وہ محض سورج کے طلوع ہونے کا بیان نہیں ہوتا، بلکہ ایک روحانی بیداری، پرندوں کی نغمگی، ہوا کی تازگی اور سرزمین کی بیدار فطرت کو مجتمع کر کے ایک منظوم تصویر بن جاتا ہے۔ اُن کی ایک غزل میں صبح کے مناظر کو کچھ اس طرح سے پیش کیا گیا ہے کہ قاری کو لگتا ہے جیسے وہ خود پہاڑ کی کسی ڈھلوان پر کھڑا ہو، نرم دھوپ کو محسوس کر رہا ہو اور پرندوں کی آواز میں فطرت کی تسبیح سن رہا ہو۔ یہی ہمہ گیر منظر کشی پیرل کو ایک ایسے فطرت نگار کے طور پر پیش کرتی ہے جو کسی ایک منظر، موسم یا جذبے تک محدود نہیں رہتا۔ وہ کلی کی ہنسی سے لے کر پتے کے زرد ہونے تک، بادل کے سایے سے لے کر دشت کی تنہائی تک ہر پہلو کو شعری پیکر عطا کرتا ہے:

شو قنالاگچہ اغس وختی سر شام نا  
نن انادے بس وختے صبح سر گر بام نا  
زندگی بش مَس بُڑا کا ٹھے تینا کرے  
سوب مونا بس تینٹ بالغاہر گام نا  
سیہ تہاری مرُزار وشنائی بس ہنا  
خیسنا دستار توں دے بس کُٹان شام نا (22)

پہاڑوں میں اندھیری رات اور آسمان پر چھائے بادلوں کا منظر بھی کتنی خوبصورتی سے منظوم کیا ہے:

گام خل اک رُنگ ء کھنڈے ہُپنی  
شام لگ ء جھمری ء آسمان (23)

پیرل زبیرانی کی شاعری فطرت کے تمام رنگوں کی گواہی دیتی ہے۔ اگرچہ وہ بہار کا شاعر مانا جاتا ہے، لیکن اس کی شاعری میں سردیوں کے مناظر بھی پوری شدت اور حقیقت کے ساتھ نمایاں ہیں۔ وہ نہ صرف بہار کی خوشبوؤں اور رنگوں کا شاعر ہے، بلکہ سردیوں کی کرختگی، ٹھنڈک، برف، اور ویرانی کا شاعر بھی ہے۔ اُس نے براہوئیوں کی صدیوں پر محیط موسمی ہجرت — جو سندھ کی گرم ہواؤں اور قلات کے بر فیلے موسم کے درمیان

ہوتی رہی ہے کو اپنی شاعری میں نہایت شاعرانہ سچائی کے ساتھ پیش کیا ہے۔  
پیرل کی غزلوں میں سردیوں کی آمد کا ذکر بھی ایک ثقافتی اور زمینی سچائی کے طور پر آتا ہے، جہاں پہاڑوں پر برفباری، سخت ہوائیں، سنائے،  
ویران دشت، اور جلتے الاؤ کی گرمی سب کچھ نہایت خوبصورتی سے منظوم کیا گیا ہے۔ وہ قاری کو یہ مناظر صرف دکھاتا نہیں بلکہ محسوس کراتا ہے۔  
اُس کی غزل میں سردیوں کے مناظر محض فطری مظاہر نہیں بلکہ انسان کی بقا، مزاحمت، اور زندگی کے تسلسل کی علامت بن کر سامنے آتے ہیں:

لیو بامباتا سلو کے سیل بٹک کاٹھا  
برف ویتچے پھر دسو کے سیل بٹک کاٹھا  
چار گنڈا تالان مہونا جھمرا کوئل تلا  
اُسٹ پٹو کا گرو کے سیل بٹک کاٹھا  
ہنپ لڈے موڑیء مون شیف مُستی مزل  
خلق بولان اٹ ہنو کے سیل بٹک کاٹھا  
گولوی گوکتو کرے بس، میس خوشی ناخبر  
خلق کچی آہنو کے سیل بٹک کاٹھا (24)

پیرل زبیرانی کی شاعری صرف بہار کی خوشبوؤں، پھولوں کی مہکار، اور گلستان کی رنگینیوں کا مرقع نہیں بلکہ وہ سرما کے سخت موسم، خزاں کی بے  
رنگی، اور دھرتی کی ویرانی کو بھی اتنی ہی فنکاری اور جذبے کے ساتھ منظوم کرتے ہیں۔ اُن کی غزلوں میں سردیوں کے بے رنگ مناظر، ٹھہرتی  
ہوا، ویران دشت، درختوں کی بے برگ شاخیں، اور نارسائی کی فضا ایسے بیان ہوتے ہیں کہ قاری کے سامنے یہ سب تصویر کی طرح نمایاں ہو  
جاتے ہیں۔

پیرل کے ہاں فطرت کی عکاسی استعارے، تشبیہات، اور علامات کے ذریعے ہوتی ہے۔ وہ لفظوں کے چُناؤ، ساخت، اور جگہ کے استعمال میں بڑی  
مہارت رکھتے ہیں، یہی وجہ ہے کہ اُن کی ہر غزل میں ایک نقاش فطرت کی جھلک نظر آتی ہے۔ وہ جس طرح بہار کی جزئیات کو پھول کی پنکھڑیوں  
کی طرح کھولتے ہیں، اسی باریکی اور لطافت سے سردی کی کُرختی، فضا کی خامشی، خزاں کی پژمردگی اور دھرتی کی ویرانی کو بھی منظوم کرتے ہیں۔  
پیرل کے ہاں موسمی تبدیلیاں صرف قدرتی مظاہر نہیں بلکہ زندگی کی علامتیں بھی ہیں۔ اُن کے اشعار ہمیں یہ دھرتی، اس کے موسم، اور اس کے  
باسیوں کی ثقافتی، جذباتی اور حسیاتی زندگی کا گہرا شعور دیتے ہیں۔ یہ وہی شعور ہے جو براہوئی قوم کی خانہ بدوشی، سردی اور گرمی کے بیچ کی زندگی،  
اور فطرت سے رشتہ داری کا عکاس ہے۔ پیرل کی غزلوں میں اگر بہار ایک جشن کا پیغام ہے، تو سردیاں ایک درون بینی، سکوت، اور تلخ حقیقت کا  
چہرہ ہیں۔ یہی توازن پیرل کو محض فطرت نگار نہیں بلکہ سچے زمین زاد شاعر کا درجہ دیتا ہے، جس نے اپنے ماحول، دھرتی، اور ثقافت کو خلوص،  
سچائی، اور شاعرانہ جمال کے ساتھ پیش کیا ہے:

تہونخ و گور تیج برفے پھرے  
ارے پھل ونے خرسی ناپنء  
لغڑ کوچہء درخت بے بیرے  
ونے گلو آتا ہے قہقہے  
نہ سرحب تون چک ناچہ چڑے  
نہ زیبا کو بازار ٹی دوں پہ دوں  
گدان بے گلی باوبے پیدرے  
نہ بازار ونے شہر ٹی دم دے



نہ گو گو کپوتا کو حق ہو اُٹی نہ سرمست مستی ہوتا ارے

ارے طو کلی تا جس نئے جلوہ پلا سیل ہلک او فتا غلطے

بہ پیرل سلن خدانا درا نوامہ رس اودے نئے آبرے (25)

کوئٹہ کے مغرب میں واقع چلتن پہاڑ صرف جغرافیائی بلندی کا نام نہیں بلکہ براہوئی شعری ورثے اور لوک روایت کا ایک لازوال استعارہ ہے۔ صدیوں سے براہوئی خانہ بدوش اس پہاڑ کے دامن میں خیمہ زن ہوتے، وہاں اپنی زندگی گزارتے، شکار کرتے اور قدرت کے حسن میں مدہوش ہوتے۔ یہی مناظر ان کے لوک گیتوں، داستانوں، اور شعری اظہار کا حصہ بنے۔ براہوئی لوک ادب ہو یا جدید شاعری، چلتن کا تذکرہ فطرت، وطن، ماضی کی رومانیت، اور جمالیاتی احساس کے سیاق میں ملتا ہے۔ اس کی بلندیاں، جنگلی حیات (مارخور، ہرن، چکور)، گھنے درخت، بادلوں کی گرج، بارش اور برف باری، سب پیرل جیسے شاعروں کی نگاہ لطیف کا مرکز رہے ہیں۔

پیرل زبیرانی نے چلتن کی جس شدت سے منظر کشی کی ہے، وہ محض بیان نہیں بلکہ محسوسات کی منتقلی ہے۔ وہ صرف پہاڑ کی بلندی نہیں دکھاتے بلکہ وہاں کی زندگی، رونق، فطری ہم آہنگی، اور موسمی تغیرات کی تصویریں کھینچتے ہیں۔ اُن کے اشعار میں چلتن ایک جیتا جاگتا منظر ہے۔ ایسا منظر جس میں قاری خود کو ایک پربہار دن میں چلتن کی گود میں بیٹھا محسوس کرتا ہے۔ بد قسمتی سے آج وہ بہاریں، وہ سبزہ، وہ ہریالی اور وہ قدرتی گہما گہمی کم ہوتی جا رہی ہے جو تین چار دہائی قبل چلتن کا طرہ امتیاز تھی۔ تاہم، پیرل کی غزلیں ان حسین دنوں کا دستاویزی ذخیرہ بن چکی ہیں، جو آنے والی نسلوں کے لیے چلتن کی اصل روح، اس کی خوبصورتی اور براہوئی طرزِ زیست کا عکس محفوظ رکھتی ہیں:

کوٹ و قلعہ او تلار چلتن داشال نا

نی نگہوائیکہ دانا جھک سلوک اُس نت تیا

کیرغان ہر درنگ نا شیر مرداک ٹوسنو

بسنو ناسیل کن ہر ڈولنا ورناک چا

چھرو شیلہ خل خلاں ناپاش ارے پن شالنا

نی سہیہ شال کن و ابرف روہو سیدہ غا

نی امر ہو شادر لیس اے وختو زاری اے دے

وختس ام ہو شاہتسیہ دے تہ اے نی مُستنا

پیرل یی حیراں کرے ناگنگ بے بائی درے

انت کن حیراں ہبکہ دُن سلوک اُس بے سما (26)

ماحصل

براہوئی شاعری میں فطرت نگاری کی روایت اگرچہ لوک شاعری کے ابتدائی دور سے موجود رہی ہے، تاہم فطرت کے جمالیاتی اور شعوری بیان کو جس فنی پختگی، جزئیاتی گہرائی اور تسلسل کے ساتھ پیرل زبیرانی نے منظوم کیا، وہ اپنی مثال آپ ہے۔ پیرل کی شاعری میں فطرت ایک جیتی جاگتی حقیقت کے طور پر ابھرتی ہے جو صرف جمالیاتی احساسات کا مظہر نہیں بلکہ دھرتی سے عشق، قومی شعور، اور ثقافتی وابستگی کا گہرا اظہار بھی ہے۔ پیرل براہوئی شاعری میں شعوری فطرت نگاری کا باقاعدہ آغاز کرنے والے شاعر کے طور پر سامنے آتے ہیں۔ اُن کی غزلوں اور نظموں میں بہار کا

حسن، سردی کی ویرانی، چلتن کی عظمت، دشت کی وسعت، عرب کی خاک، بارش، بر فباری، بادل، پرندے، گل لالہ، اور صبح و شام کی تبدیلیاں نہایت خالص براہوئی شعری اسلوب میں پیش کی گئی ہیں۔ اُن کے ہاں لفظ صرف زبان کا آلہ نہیں بلکہ منظر تخلیق کرنے کا ذریعہ ہے۔ یہی وجہ ہے کہ اُن کی شاعری پڑھتے ہوئے قاری خود کو ان مناظر کے درمیان محسوس کرتا ہے۔ پیرل کی غزلیں براہوئی شاعری میں فطرت نگاری کے شاہکار کے طور پر جانی جاتی ہیں۔ اُن کی نظموں میں منظر نگاری اور شاعرانہ تخیل مزید وسعت اور گہرائی اختیار کر لیتا ہے۔ وہ بہار کے بے مثال مصور ہیں، مگر اُن کی فطرت نگاری صرف بہار تک محدود نہیں بلکہ پوری دھرتی اور اس کے موسموں کا نچوڑ ہے۔ اُن کی شاعری دراصل بلوچستان کی سرزمین کا منظوم الہم ہے، جو اس کے ماضی، حال اور فطری رنگوں کو اپنے دامن میں سمیٹے ہوئے ہے۔

پیرل کی شاعری براہوئی زبان اور ادب کا قیمتی اثاثہ ہے۔ ان کی فطرت نگاری اور منظر کشی نے براہوئی غزل اور نظم کو ایک نئی فکری اور جمالیاتی سمت عطا کی ہے۔ اُن کی شاعری میں جو اخلاص، خلوص، اور مقامی رنگ جھلکتا ہے، وہ براہوئی شعری روایت کا فخر اور سرمایہ ہے۔ لہذا پیرل کی فطرت نگاری اور منظر کشی کے فن کو تحقیقی، تنقیدی، موازاتی اور فنی سطح پر مفصل طور پر جانچنے اور اجاگر کرنے کی اشد ضرورت ہے تاکہ ان کے فن اور اسلوب کو نہ صرف براہوئی بلکہ عالمی فطرت نگاری کی روایت میں بھی قابل شناخت مقام دیا جاسکے۔ بلاشبہ پیرل براہوئی شاعری میں منظر نگاری کا امام اور فطرت کا سب سے بڑا مصور ہے۔



### حوالہ جات

- 1- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 4
- 2- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 9
- 3- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 186-190
- 4- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 181-183
- 5- لاگو، نبی داد، رئیس (مرتب)، ”گلدستہ“، 1971، کوئٹہ، براہوئی ادبی اکیڈمی، ص: 50
- 6- سرپرہ، حفیظ، ”براہوئی پوسٹل شاعری کی نادرہ کشتی“، 1918، براہوئی اکیڈمی کوئٹہ، ص: 95
- 7- زبیرانی، پیرل، پیر محمد، ”بُچھڑو“، 1994، کوئٹہ، براہوئی اکیڈمی پاکستان، ص: 74-75
- 8- زبیرانی، پیرل، پیر محمد، ”اُست ناہکل“، 1994، کوئٹہ، براہوئی اکیڈمی پاکستان، ص: 3
- 9- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 3
- 10- زبیرانی، پیرل، پیر محمد، ”اُست ناہکل“، 1994، کوئٹہ، براہوئی اکیڈمی پاکستان، ص: 27-28
- 11- زبیرانی، پیرل، پیر محمد، ”اُست ناہکل“، 1994، کوئٹہ، براہوئی اکیڈمی پاکستان، ص: 106-107
- 12- زبیرانی، پیرل، پیر محمد، ”اُست ناہکل“، 1994، کوئٹہ، براہوئی اکیڈمی پاکستان، ص: 114-115
- 13- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 111-112
- 14- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 149-150
- 15- سرپرہ، حفیظ، ”براہوئی پوسٹل شاعری کی نادرہ کشتی“، 1918، براہوئی اکیڈمی کوئٹہ، ص: 111
- 16- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 184-185
- 17- شاد، علی احمد، ڈاکٹر (مرتب)، ”بُھل وپت“، 2005، کوئٹہ، براہوئی اکیڈمی پاکستان، ص: 191-193

- 18- شاد، علی احمد، ڈاکٹر (مرتب)، ”فہم پت“، 2005، کوئٹہ، براہوئی اکیڈمی پاکستان، ص: 214-215
- 19- زبیرانی، پیرل، پیر محمد، ”تجلی“، 1996، کوئٹہ، براہوئی اکیڈمی پاکستان، ص: 121
- 20- زبیرانی، پیرل، پیر محمد، ”تجلی“، 1996، کوئٹہ، براہوئی اکیڈمی پاکستان، ص: 73-76
- 21- زبیرانی، پیرل، پیر محمد، ”تجلی“، 1996، کوئٹہ، براہوئی اکیڈمی پاکستان، ص: 114
- 22- زبیرانی، پیرل، پیر محمد، ”اُست ناہکل“، 1994، کوئٹہ، براہوئی اکیڈمی پاکستان، ص: 28-29
- 23- زبیرانی، پیرل، پیر محمد، ”اُست ناہکل“، 1994، کوئٹہ، براہوئی اکیڈمی پاکستان، ص: 48
- 24- شاد، علی احمد، ڈاکٹر (مرتب)، ”فہم پت“، 2005، کوئٹہ، براہوئی اکیڈمی پاکستان، ص: 166-168
- 25- شاد، علی احمد، ڈاکٹر (مرتب)، ”فہم پت“، 2005، کوئٹہ، براہوئی اکیڈمی پاکستان، ص: 172-173
- 26- زبیرانی، پیرل، پیر محمد، ”تجلی“، 1994، کوئٹہ، براہوئی اکیڈمی پاکستان، ص: 7-10



### Roman Havalajat

1. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P:4
2. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P:9
3. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P:186-190
4. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P:181-183
5. Langau, Nabi dad Raees (Compiled), 'Gul Dasta', Brahui Adabi Academy, P 50
6. Sarparra, Hafeez, 'Brahui Shairi ti Nadar kashi', 2018, Brahui Academy Quetta, P:95
7. Zubairani, Piral, Pir Muhammad, 'Bukhchuroo', 1994, Brahui Academy Quetta, P:74-75
8. Zubairani, Piral, Pir Muhammad, 'Ust ana hakkal', 1994, Brahui Academy Quetta, P: 3
9. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P: 177-178
10. Zubairani, Piral, Pir Muhammad, 'Ust ana hakkal', 1994, Brahui Academy Quetta, P: 27-28
11. Zubairani, Piral, Pir Muhammad, 'Ust ana hakkal', 1994, Brahui Academy Quetta, P:106-07
12. Zubairani, Piral, Pir Muhammad, 'Ust ana hakkal', 1994, Brahui Academy Quetta, P:114-15
13. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P: 111-112
14. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P: 149-150
15. Sarparra, Hafeez, 'Brahui Shairi ti Nadar kashi', 2018, Brahui Academy Quetta, P: 111
16. Shad, Ali Ahmed, Dr. (Compiled), 'Phul o Pit', 2005, Brahui Academy Quetta. P: 184-185
17. Shad, Ali Ahmed, Dr. (Compiled), 'Phul o Pit', 2005, Brahui Academy Quetta. P: 191-193
18. Shad, Ali Ahmed, Dr. (Compiled), 'Phul o Pit', 2005, Brahui Academy Quetta. P: 214-215
19. Zubairani, Piral, Pir Muhammad, 'Tajalli', 1996, Brahui Academy Quetta, P:121
20. Zubairani, Piral, Pir Muhammad, 'Tajalli', 1996, Brahui Academy Quetta, P: 73-76
21. Zubairani, Piral, Pir Muhammad, 'Tajalli', 1996, Brahui Academy Quetta, P: 114
22. Zubairani, Piral, Pir Muhammad, 'Ust ana hakkal', 1994, Brahui Academy Quetta, P: 28-29
23. Zubairani, Piral, Pir Muhammad, 'Ust ana hakkal', 1994, Brahui Academy Quetta, P: 48
24. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P: 166-168
25. Shad, Ali Ahmed, Dr. (Compiled), 'Phul o Pit', 2005, Brahui Academy Quetta, P: 172-173
26. Zubairani, Piral, Pir Muhammad, 'Bukhchuroo', 1994, Brahui Academy Quetta, P: 7-10